

अज्ञातकर्तृको
राज्याभिषेकविधिः

सम्पादकः
गयाचरण त्रिपाठी



अज्ञातकर्तृको
राज्याभिषेकविधि :

*

सम्पादकः
गयाचरण त्रिपाठी

*

श्रीगङ्गानाथझाकेन्द्रीयसंस्कृतविद्यापीठम्
चन्द्रशेखर आज़ाद पार्क
प्रयाग :
१९९७

विष्णुसहस्रनाम

श्री १०८ मंत्र

विष्णुसहस्रनाम

विष्णुसहस्रनाम

श्री १०८ मंत्र

॥

॥ अथ राज्याभिषेकविधिः ॥

* राजधर्मान् प्रवक्ष्यामि यथावृत्तो भवेन्नृपः ।

संभवश्च यथा तस्य^१ सिद्धिश्च परमा यथा ॥

(मनुस्मृतिः ७/१)

धर्मशब्दोऽयं दृष्टादृष्टार्थानुष्ठानपरः । राजशब्दोऽपि क्षत्रियजातिपरः ।

अत्यर्थं राजते यस्मात् पौर्णमास्यां यथा शशी ।

रज्जनात् सर्वलोकस्य राजेति कवयो विदुः ॥

अराजके हि लोकोऽस्मिन्^२ सर्वतो विद्रुते भयात् ।

रक्षार्थमस्य सर्वस्य राजानमसृजत् प्रभुः ॥

(मनुः ७/३)

ब्राह्मं प्राप्तेन संस्कारं क्षत्रियेण यथाविधि ।

सर्वस्यास्य यथान्यायं कर्तव्यं परिरक्षणम् ॥

(मनुः ७/२)

‘यथाविधि’ इति विधिसंविधिः । पूर्वस्मिन् राज्ञि वनं गते, तदाज्ञया, स्वरबलेन वेलाबलेन वाऽभिषेकः । परेते पूर्वस्मिन् राज्ञि तत्कालशुद्ध्या सद्योऽभिषेकः । शुद्ध्यनन्तरं^३ च स्वेच्छयाऽभिषेक इति ॥

तत्राद्यो यथा—

पङ्क्त्वन्धवधिरो मूको दुर्बलो रोगपीडितः ।

पुत्रे राज्यं विनिक्षिप्य^४ राजा तीर्थं समाश्रयेत् ॥

रोगोऽचिकित्स्यो रोगः इति वचनात् ।

सति पूर्वस्मिन्^५ राजाज्ञयाऽभिषेकः । यथा विष्णुपुराणे—

* Please note that the unacceptable readings of the Manuscript are given in the footnotes whereas the emendations are incorporated in the main body of the text.

२. अराजकेऽस्मिन् लोकेति ।
३. शुद्ध्यनन्तरं ।
४. विनिक्षिप्य ।
५. पूर्वं ।

१. यथाक्रम्य ।

पूरोः^१ सकाशादादाय जरां दत्त्वा च यौवनम् ।
 राज्येऽभिषिच्य पूरुं च^२ प्रययौतपसे वनम् ॥
 उदीच्यां च तथैवानुं^३ कृत्वा मण्डलिनो नृपान् ।
 सर्वपृथ्वीपतिं पूरुं^४ सोऽभिषिच्य वनं ययौ^५ ॥

(विष्णुपुराणम् ४/१०/३०-३२)

तृतीयो यथा—

शवाशौचे व्यतीते तु राज्ञः कुर्याच्छुभे दिने ।

तत्र विधिः—

स्नात्वा संतर्प्य च प्रेतं मुखलोम^६-नखान् त्यजेत् ।
 पुनः स्नात्वा पञ्चगव्यैस्तथा शतपलैः पुनः ॥

शतपलैः पञ्चामृतैः । मुखलोमेति वचनात् शिरःकेशादि वपनं न ।

तदुक्तम्—

राजा वा राजपुत्रो वा योषितो वनवासिनः ।
 न तेषां वपनं कार्यं केशधारणमिष्यते ॥

ततस्तु पूजयेद्देवं वस्त्राद्यैरुपशोभितम् ।
 तत्सर्वं धारयेन्मन्त्रैरेष साधारणो विधिः ॥

शुद्धिस्तात्कालिकी तस्य^७ पूतो भवति भूपतिः ।
 राजानो राजभृत्याश्च सद्यःशौचाः प्रकीर्तिताः ।
 लोकेशाधिष्ठितो राजा नास्याशौचं विधीयते ॥^८

इतिवचनात् सद्य एवाभिषेकः कालासहत्वात् ।

अत्र युक्तो ज्येष्ठ एव । तदुक्तम्—

१. गुरोः
२. च गुरुं
३. तथैवान्यान्
४. सर्वपृथ्वीपतित्वेऽमुं

५. These verses are found much later in our MS. They have been restored to their proper place.
६. लोक ।
७. 'स्तात्कालिकी शुद्ध' ।
८. cf. मनुस्मृतिः ५/९७ (पूर्वार्द्धम्)

ज्येष्ठ एव तु गृहणीयात् पित्र्यं धनमशेषतः ।

शेषास्तमुपजीवेयुर्यथैव पितरं तथा ॥

(मनुः ९/१०५)

ज्येष्ठः कुलं वर्धयति विनाशयति वा पुनः ।

तस्मात्^१ पूज्यतमो लोके ज्येष्ठः सद्भिरगर्हितः ॥

(मनुः ९/१०९)

स एव धर्मतः पुत्रः कामजानितरान् विदुः ।

प्रेतकार्याणि सर्वाणि प्रयत्नेन^२ नियोजयेत् ॥

तच्च दैवज्ञोक्त^३ शुभदिने यथाविधि कार्यम् ।

गुरुशुक्रार्कवारेषु रोहिण्यामुत्तरायणे ।

अभिषेको महेन्द्रस्य कर्तव्यस्तत्त्ववेदिभिः ॥

पुष्टैः शुक्रेन्दुजीवैर्धुवलधुबलभिद्विष्णुमैत्रेन्दुपौष्णैः

सल्लग्ने.... जन्मोदयपतिषु विरन्धा.... गेन्दावसौम्यौ ।

पापारिस्थैरथाष्टव्ययगृहरहितैः सद्यहैः केन्द्रकोणे

वीर्यादये क्षत्रियेशे सुदिनतिथियुतीन्दौ नृपस्याभिषेकः ॥

इति ।

विधिश्च यथा-

‘केशभस्म तुषाङ्गार-कण्टकास्थिसमाकुलम् ।

भवेन्महीतलं यस्मात्तदर्थं भूमिशोधनम् ॥’

इति वचनात् भूमिं संशोध्य, खातं पञ्चगव्येना^४सिञ्च्य, “अच्युताय स्वाहा”, “भौमाय स्वाहा” इत्याहुतिद्वयं हुत्वा, समाचाराद् अष्टकुलनागान् संपूज्य, पञ्चवीहीन्, पञ्चरत्नानि वा निक्षिप्य, “भूरसी” ति (वा० सं० १३/१८, तै० सं० ४/२/९/१) मन्त्रेण मृत्पिण्डं दत्त्वा, “इयं परेतु”^५ इति पठित्वा, पुष्पाञ्जलिं दत्त्वा, नमस्कृत्य, रत्नसिंहासनाय नमः इति यथाशोभं निर्मापयेत्—

१. The edition of Nirṇayasāgar (Reprint Chowkhamba, Varanasi 1985) has the reading ज्येष्ठः (for तस्मात्) ।

२. प्रत्ययेन ।

३. दैवोक्त ।

४. खाते पञ्चगव्यमासिञ्च्य ।

५. इयं परेतु । I have not been able to trace its source.

अभिषेकस्यावश्यकतया राजोपयोगिद्रव्याणां लक्षणानि संक्षिप्याह—

सिंहासनम्—

हैमं सिंहासनं सत्ये त्रेतायां रौप्यमेव च ।
द्वापरे ताम्रमित्याहुर्मृत्पाषाणेन वा कलौ ॥

चतुरस्रं वर्तुलञ्च त्रिकोणं च गदाकृतिम् ।
सार्धहस्तद्वयं दैर्घ्ये प्रतिवप्रद्वयावृतम् ॥
इति

छत्रलक्षणम्—

चतुरस्रं भवेच्छत्रमायामं तत्तदर्थकम् ।
वर्तुलं श्वेतवस्त्रेण स्वर्णदण्डेन निर्मितम् ॥
इति

चामरलक्षणम्—

चामरं श्वेतवर्णं स्याद् रौप्यमुष्ट्या सुनिर्मितम् ।
इति

खड्गलक्षणम्—

तीक्ष्णधारस्तु खड्गः स्यात् षट्त्रिंशाङ्गुलसम्मितः ।
पञ्चविंशाङ्गुलो वापि स्याच्छुरः शुभलक्षणः ॥

फलकलक्षणम्—

हस्तद्वयं तु चर्म स्याद्द्रौप्यबिन्दुसमन्वितम् ।

अश्वलक्षणम्—

श्वेतोऽश्वो लक्षणोपेतः सर्वालङ्कारभूषितः ।

वस्त्रलक्षणम्—

पीतवर्णं च सदृशं क्षौमं कार्पासमेव च ।
अहतं क्षालितं वस्त्रं परिदध्यान्मनोहरम् ॥
अन्यानि राजचिह्नानि प्रकुर्वीत मनोरमम् ।

॥ अथ परिभाषाः ॥

पञ्चामृतम्—

दुग्धं च शर्करा चैव घृतं दधि तथा मधु ।
पञ्चामृतमिति प्रोक्तं पवित्रं सर्वकर्मसु ॥

क्षीरं सप्तपलं प्रोक्तं दधि तद्विगुणं स्मृतम् ।
आज्यं तु त्रिगुणं ग्राह्यं मधुशर्करयोस्तथा ॥

पञ्चगव्यम्—

गोमूत्रं गोमयं क्षीरं दधि सर्पिः कुशोदकम् ।
पञ्चगव्यमिति प्राहुः पवित्रं कायशोधनम् ॥

गायत्र्या^१ चैव गोमूत्रं 'गन्धद्वारे'ति^२ गोमयम् ।
'आप्यायस्वे'ति^३ च क्षीरं 'दधिक्राव्यो'ति^४ वै दधि ॥
'तेजोऽसि शुक्रमि'त्याज्यं 'देवस्य त्वा'दे^५ कुशोदकम् ॥
इति

एतद्विधिस्तु कृच्छ्र^७प्रकरणे लिखितः ।

पञ्चरत्नानि—

कनकं कुलिशं नीलं पद्मरागं च मौक्तिकम् ।

पञ्चपल्लवाः—

अश्वत्थोदुम्बरप्लक्ष-चूतन्यग्रोधपल्लवाः ।
पञ्चभङ्गा इति प्रोक्ताः सर्वकर्मसु शोभनाः ॥

-
१. ऋ. वे. ३/६२/१० etc.
 २. श्रीसूक्तम् (खिलानि, ११) ९ ।
 ३. ऋ. वे. १/९१/१६, १७ ।
 ४. ऋ. वे. ४/३९/६ ।
 ५. वा. सं. २२/१ ।
 ६. वा. सं. १/१०, २१, २४ etc.
 ७. कृच्छ्र ।

सर्वौषधयः—

मुरा-मांसी-वचा^१-कुष्ठं^२ शैलेयं रञ्जनी^३द्वयम् ।
धात्री^४-चन्दन^५-मुस्तं च सर्वौषधिगणः स्मृतः ॥

सप्तमृत्तिकाः—

अश्वस्थानाद् गजस्थानाद् वल्मीकात् सङ्गमाद् हृदात्^६
चतुष्पथाच्च गोष्ठाच्च मृत्तिकाः सप्तधा स्मृताः ॥

इतराणि तु प्रकृतानुपयोगितया न लिखितानि ।

॥ अथ तद्दिनकृत्यम् ॥

भविष्योत्तरे^७—

उत्सवं कारयित्वा तु तौर्यत्रिकपुरःसरम् ।
चलत्पताकसौधं तु हेमकुण्डोपशोभितम् ॥
पुरं कृत्वाऽभिवादादयं घण्टाघर्घरसंकुलम् ।
पौरनारीजनक्षिप्त^८लाजैः शोभितचत्वरम् ॥
चतुर्हस्तप्रमाणेन वेदीं तत्र समे स्थले ।
हस्तमात्रं तथा कुर्यादुच्छ्रायेण विचक्षणः ॥

मण्डलं कारयेत्तत्र सर्वतोभद्रसंज्ञकम् ।
पङ्कजं कारयेन्मध्ये युक्तं कर्णिकया शुभम् ॥

श्वेतवस्त्रयुगच्छन्नं चन्द्रातपविभूषितम् ।
चामरं तत्र शय्यां च पीठमर्घ्यादिकं न्यसेन् ॥

१. वग ।
२. कुष्ठं ।
३. रजवी ।
४. शटी ।
५. चम्पक ।
६. संगमाद्वात ।

७. These verses are not found in the printed edition (Bombay) of Bhaviṣya Purāṇa,
८. °दयाम् ।
९. °जनाक्षिप्त ।

लक्ष्मीनारायणं देवं रौप्यसिंहासनोपरि ।
स्थापयेत् पञ्चदशभिः सुवर्णस्य विचक्षणः ।
मासै^१र्द्वादशभिर्वापि पञ्चभिर्वापि निर्मितम् ॥

गौरसर्षपकल्केन समालभ्य तनुं स्वकम् ।
राज्ञा स्नानं ततः कार्यमलक्ष्मीनाशनं परम् ॥
उद्वृत्य देहं च तथा सर्वौषधियुतैर्जलैः ।
स्नानं कृत्वा नवं वस्त्रं गृहीत्वाच्छादनं ततः ॥
स्रष्टव्यं मङ्गलशतं गीतवादित्रनर्तनैः ॥

ततो नारायणं शुक्रं चन्द्रं चैव बृहस्पतिम् ।
ग्रहान् दिगधिपांश्चैव स्वैः स्वैर्मन्त्रैः समीहितः ॥

संपूज्य धूपदीपाद्यैर्नैवेद्यैश्च पृथक् पृथक् ।
प्रशस्तैर्वैदिकैर्मन्त्रैः कृत्वाऽग्निहवनं शुभम् ॥

प्राशनं मार्जनं चैव दक्षिणां तदनन्तरम् ।
ग्रामैर्गोभिश्च कनकैर्वासोभिस्तर्पयेद् द्विजान् ॥

मङ्गलारोपणं कृत्वाऽभिषिञ्चेत् कलशोदकैः ।
दम्पत्योरपि कुर्वीत आशीर्वादमतः परम् ॥

अश्वाद्यारोहणो^२ राजा व्रजेद् देवादिदर्शनम् ।
पुरप्रदक्षिणां^३ कृत्वा प्रविशेत् प्राङ्मुखः पुनः ॥

षडर्घ्यवरणं कृत्वा स्त्रीणां नीराजना ततः ।
अन्नं पुष्टिकरं ग्राह्यं प्रभूतघृतपायसम् ॥
इति

-
१. मासैः ।
२. रोहणे ।
३. प्रदक्षिणं पुरः ।

॥ अथ सम्भाराः^१ ॥

होमद्रव्याणि । नवकलशाः । वस्त्रम् । धृतम् । पञ्चामृतम् । पञ्चगव्यम् । पञ्चरत्नानि । पञ्चवर्णचूर्णम् । तण्डुलाः । सुव । सुक् । नारिकेलफलानि । क्रमुकम् । आम्रादिपल्लवम् । ताम्बूलम् । सप्तमृत्तिकाः । सर्वौषधयः । तिलाः । यवाः । दीपाः । दूर्वा । अक्षतानि । भद्रासनम् । शरावाः । सहस्रधारा । पुष्पमाल्यम् । डोहलम्[?] । शुक्लोष्णीषः । चन्द्रातपः । कुशाः । समिधः । पीठम् । देवताः । चन्दनम् । नानाविधनैवेद्यम् । अस्त्रजातम् । अगुरुः । गुग्गुलुः । घण्टा । धूपावली । होमार्थं नदीबालुका । मङ्गलारोपणद्रव्याणि । गोमयम् । यथोक्तदक्षिणादीनि ॥

॥ अथ क्रमः ॥

पूर्वदिने रात्रौ प्रहराभ्यन्तरे अधिवासः ।

प्रातर्नित्यकृत्यानन्तरं यथोक्तसमये यथोक्तस्थाने प्रथमतः वरुणपूजां कृत्वा, स्वस्ति-
वाचनम् । संकल्पः । वरणम् । दीपस्थापनम् । स्थण्डिलकरणम् । आचार्यात्मशुद्धिः ।
देवतायाः पञ्चामृतादिना पूजा । [पञ्च]भूसंस्कारः, अग्निस्थापनानन्तरं वा पूजा । अग्न्या-
सादनम् । राज्ञः स्थानम् । सिंहासनपूजा । छत्रादिपूजा । मन्त्रपूर्वकं क्षौमवस्त्रादिग्रहणम् ।
पवित्रकरणादिकं कृत्वा अग्नेर्दशकर्म । यागरक्षा । आधारावाज्यभागहोमः । स्विष्टकृत् ।
भूरादिपूर्णाहुतिः । प्रार्थना । प्राशनम् । मार्जनम् । दक्षिणादानम् । ब्राह्मणभोजनम् । शान्ति-
करणम् । कलशाभिषेकः । मङ्गलारोपणम् । हस्तभूषादिव्यवहारः । नीराजना ।
अच्छिद्रावधारणम् । आशीर्वादः । ब्रह्मविसर्जनम् । भस्मतिलकग्रहणम् । अश्वारोहणम् ।
ग्रामप्रदक्षिणम् । पुनः प्रवेशः । षडर्घ्यकरणम् । अन्तःपुरे सपत्नीकाभिषेकः । नीराजना ।
तौर्यत्रिकादिकतोषणम् ॥

॥ अथानुष्ठानविधिः ॥

पूर्वदिवसे छायामण्डपे सायं वरुणपूजां कृत्वा शंखतूर्यादिमङ्गलपुरस्सरं गन्धाधि-
वासः^२, बहिः शालारोपणं^३, हरिद्राधिवासः^४

१. This is a list of the articles to be used in the ritual (after editorial correction of manifold scribal errors!) ।

२. गन्धादिवासं ।

३. शालारोपण ।

४. हरिद्राधिवासाः ।

प्रातर्नित्यकृत्यानन्तरं दैवज्ञोक्तपुण्यसमये राजा ब्राह्मणानुमतः, सुप्रक्षालितपादः, सुवसनः, सुपवित्रसुवर्णमुद्रिकामुद्रितकरः, मङ्गलघोषे क्रियमाणे द्विजान् पुरस्कृत्य होमस्थाने प्रविशेत् ।

उपलिप्ते शुचौ देशे नीवारचूर्णमण्डले दीपान् प्रस्थापयेत्, तत्र कलशं वारिपूरितम् आम्रादिपल्लवयुतं दध्यक्षतभूषितं पञ्चरत्न-सर्वौषधि-सप्तमृत्तिकादियुतं^१ वस्त्रवेष्टितग्रीवं सनारिकेल-तण्डुल-शरावपिहितमुखं धान्याधारे स्थापयेत् ।

तत्पश्चात् चतुरस्रं कुण्डं स्थण्डिलं वा कारयेत् । नित्यनैमित्तिकहोमे स्थण्डिलं कुर्याद्, अन्यत्र अनियमः । स्थण्डिलं च कर्तृहस्तेन^२ हस्तमात्रविस्तीर्णं चतुरङ्गुलसमुच्छ्रितम् । वैश्यस्य द्व्यङ्गुलम् ।

तत्स्थेशाने प्रधानदेवतापूजार्थं पञ्चवर्णचूर्णेन मण्डलकरणम् । तत्र खट्वायां रजते वा तूलिकास्थापनम् । पूर्वाद्यष्टदिक्षु दुग्धदध्याज्यशर्करामधुतीर्थं [= तीर्थोदक] फलोदक-पुष्पोदकस्थापनम् अष्टकलशेषु । तत्रोपरि फलपुष्पयुतं वितानं बन्धीयात् । होमद्रव्याणां स्थापनम् । समीपे इष्टदेवतां निधाय कायादीन् उपवेश्य मण्डलद्रव्याणां स्थापनम् ॥

यजमानाचार्यो^३ प्राङ्मुखावुपवेश्य ब्रह्माणमुत्तरत उपवेशयेत् । सदस्यादीनामपि तथैवोपवेशनम् ।

तत्रादौ कलशान्तरे वरुणपूजा । स्वस्तिवाचनपूर्वकं यजमानस्य संकल्पः, यथा—

गन्धपुष्पाक्षतफलसहितं जलपूर्णं ताम्रपात्रं गृहीत्वा देशकालवाक्यानन्तरम् 'अमुकसगोत्रोऽमुकवर्मा प्रजापालनादियथोक्तराजधर्मानुष्ठानार्थं ब्रह्माण्डपुराणोक्तविधिना राज्यभिषेककर्माहं कुर्वीय' । ततो वैकल्पिकावधारणम् ॥

स्वयमुत्तराभिमुखः प्राङ्मुखमाचार्यमासनादिनाऽर्चयित्वा गन्धपुष्पाक्षतनारिकेलफल-कुण्डलमुद्रिकासहितं वासोत्तरीयवस्त्रं गृहीत्वा वर्मान्तं वाक्यमुच्चार्य मम कर्तव्येऽस्मिन् राज्याभिषेककर्मणि आचार्यकर्म कर्तुम् अनेन गन्धपुष्पाक्षतनारिकेलफल-कुण्डल-मुद्रिकासहितेन वासोयुगलेन आचार्यत्वेन त्वामहं [वृणे] इति । यथाविहितेत्यादि । आचार्यं वृत्वा ब्रह्माणं वृणुयात् । 'कर्तव्येऽस्मिन् राज्याभिषेकाङ्गहोमकर्मणि कृताकृतावेक्षकत्वेन ब्रह्माणं त्वामहं वृणे' इति विशेषः । एवं यथोक्तकर्मोपदर्शनार्थं सदस्यादीनामपि वरणम् ।

ततः कुण्डे स्थण्डिले वा पञ्चभूसंस्कारान् कृत्वा सरस्वती-नामाग्नेः स्थापनम् । लक्ष्मीं ध्यात्वा इध्मदानम् ।

१. मृत्तिकान्युतम् ।

२. कर्तृहस्ते ।

३. यजमानाचार्यो ।

ततः आचार्यो भूतशुद्धि-प्रणव-मातृकां कृत्वा अर्घ्यसंस्कारं कुर्यात् । तेनोदकेन संभारद्रव्याणि आत्मानं च प्रोक्षयेत् तदर्घं कृत्वा पुनर्घ्यं कुर्यात् । अत्रैव गणपत्यादि^१-पूजेति कश्चित् ।

तत्र लक्ष्मीनारायणप्रतिमां पञ्चामृतेन स्नापयित्वा, ताम्रपात्रे कृत्वा, रौप्यसिंहासने खट्वोपरि तूलिकां दत्त्वा तदुपरि स्थापयेत् ॥ तदुत्तरतः कनकमयीं दुर्गां स्नापयित्वा स्थापनम् ।

द्वादशाक्षरमन्त्रेण अष्टाक्षरमन्त्रेण वा 'तद् विष्णो'रिति (ऋ० १/२२/२०) 'त्रीणि पदे'ति (ऋ० १/२२/१८) वैदिकमन्त्रैः षोडशोपचारेण लक्ष्मीनारायणं पूजयेत् ॥

द्वादशाक्षरवासुदेवमन्त्रस्य प्रजापतिः ऋषिः, गायत्रीच्छन्दः, परमात्मा देवता, ॐ बीजं, नमः शक्तिः, पूजायां विनियोगः । अक्षरयुगैर्हृदयादिषडङ्गानि ।

ध्यानम्—

शंखचक्रधरं शान्तं नारायणमनामयम् ।
लक्ष्मीसंस्थितवामाङ्गं तथाऽभयकरं प्रभुम् ॥
किरीटकुण्डलधरं नानामण्डनशोभितम् ।
राजत्कौस्तुभमालाख्यं श्रीवत्साङ्गितवक्षसम् ॥
पीताम्बरधरं देवं सुरासुरनमस्कृतम् ।
स याति सर्वश्रेयांसि विश्वासं कुरु भूपते ॥

इति ध्यात्वा बिल्व^२मुद्रां हृद्देशे दत्त्वा श्रीधरं देवं गन्धाद्यैर्मानसै^३[रुपचारै]र्यजेत् ॥

'सशक्तिबलवाहनाय सायुधाय नारायणाय नमः' इति गन्धपुष्पधूपदीपनैवेद्याचमनताम्बूलैः पूजयेत् ।

ततोऽर्घ्यजलेन प्रतिमां संप्रोक्ष्य मन्त्रमष्टधा जप्त्वा मूलेनावहयेत् ।

यथा[विहितं]पुष्पाञ्जलिं गृहीत्वा मूलमुच्चार्य निजदेहात्तेजः स्वदक्षनासारन्ध्रेण बहिष्कृष्य पुष्पाञ्जलौ चिन्तयित्वा प्रतिमायां वामनासारन्ध्रेण प्रवेश्य तत्प्रतिमातेजसोश्चैक्यं^४ चिन्तयेत् ॥

१. वाणपत्यादि ।

२. बिल्व ।

३. मानस्यै ।

४. तेजयो चैक्यं ।

आवाहनादि मुद्राचतुष्टयं दर्शयेत् ।

ततो मूलेनैव आसनादि-पुष्पाद्युपचारान्तं दद्यात् । आसनादि मुद्रादर्शनम् । ।

ततः पूर्वे 'त्रातारमिन्द्रम्' (ऋ० ६/४७/११) इति मन्त्रेण शक्रं पूजयेत् ।

एवं दक्षिणे 'सोमं राजानम्' (ऋ० १०/१४१/३) इति सोमम् ।

पश्चिमे बृहस्पतिम् । उत्तरे अम्बिकाम् । आग्नेये गणेशम् ।

नैऋते क्षेत्रपालम् । वायव्ये भृगून् । ईशाने नारदम् ॥

[ततः] अष्टकलशेषु दिक्पालपूजा ।

ततो धूपदीपनैवेद्याचमनताम्बूलपुष्पाञ्जलित्रयजपनमस्कारान् कुर्यात् ।

ततो गृह्योक्तविधिना आचार्योऽग्निसंस्कारं कुर्यात् । पञ्चभूसंस्कारान् कृत्वाऽग्निमु-
पसमाधाय, दक्षिणतो ब्रह्माणमुपवेश्य, प्रणीतां^१ परिस्तीर्य गात्रासादने आज्यचरुसमिधा-
मासादनानन्तरम्—

शौमवस्त्रद्वयम् । यज्ञोपवीतम् । सुवर्णोत्तरीयम् । स्रजम् । उष्णीषम् । मुकुटम् ।
अलंकरणम् । छत्रम् । चामरम् । खड्गम् । चर्म । धनुः । शरान् । शर्वलाम् । ध्वजम् ।
पताकाम्, वीणा-वीर-काहालादिकमासाद्य पूर्वोक्तवेदिकोपरि सपत्नीकं राजानं
ब्राह्मणोऽभिषिञ्चेत् ॥

वामनपुराणे—

“ततश्च कुर्यान्निजजातिधर्मं देशानुशिष्टं कुलधर्ममग्र्यम् ॥”

स्वगोत्रधर्मं न हि संत्यजेच्च इति ।

नारदीये—

‘वृद्धाचाराः परिग्राह्यास्तस्माच्छ्रेयोऽर्थिभिरैः’ ।

इत्यादिवचनादेः देशकुलाचाराद्यविरोधि-शास्त्रप्रसिद्ध-शास्त्रोक्तविधिनैवाभिषेकं
कुर्यात् ॥

ततः हस्तमात्रोच्छ्रितां चतुर्हस्तपरिमितां वेदीं निर्माय तां चन्द्रातपपुष्पचामरादिना
मण्डयित्वा, मध्ये भद्रासनोपरि मृगचर्मास्तीर्य, चतुष्कोणे घृतपूर्णदीपान् प्रज्वाल्य, भद्रासने
सपत्नीकं राजानमुपवेश्य, सम्मुखे दर्पणं संस्थाप्य अभिषेकं कुर्यात् ।

तद्यथा—

वेदीं चतुःपार्श्वं वस्त्रैराच्छाद्य उपरि सहस्रधारां धृत्वा 'सहस्राक्ष'मन्त्रेण (मानव गृ० सू० २/१४/२६, याज्ञवल्क्य स्मृतिः ११/२८९-२८३) अभिषेकः ।

प्रथमं मृत्तिकास्नानमौषधैस्तदनन्तरम् ।

ततः पञ्चामृतैः स्नानं ततस्तु फलपुष्पकैः ॥

सर्वतीर्थोदकैश्चैव तथा तीर्थोदकेन वै ।

ततो गन्धादिभिः स्नानमेवं स्नानविधिः स्मृतः ॥

अन्यमते—

आदौ तीर्थोदकैः स्नानं ततः पञ्चामृतैरपि ।

कुशोदकैस्तृतीयं च चतुर्थन्तु फलोदकैः ॥

कषायनीरैः पञ्चमं षष्ठं सर्वौषधिजलैः ।

सप्तमं गन्धतोयेन ततः शुद्धोदकेन च ।

एवमभिषेकानन्तरं क्षौमवस्त्रं परिदध्यान् मन्त्रेण—

“ॐ परिधत्त वाससैन्यं शतायुषं कृणुत दीर्घमायुः ।

शतं च जीवामि शरदः सुवर्चा वसूनि गन्धे विभृतासि जीवन् ॥

(हिरण्यकेशी गृ० सू० १.४.२)

आचम्य यज्ञोपवीतमन्त्रेण [“यज्ञोपवीतं परमं पवित्रं प्रजापतेर्यत् सहजं पुरस्तात् आयुष्यमग्र्यं प्रतिमुञ्च शुभ्रं यज्ञोपवीतं बलमस्तु तेजः ॥” Ed.] यज्ञोपवीतग्रहणम् ॥

द्विराचमनम् ॥ ‘सुपर्ण वस्ते मृग’ इत्युत्तरीय ग्रहणम्—

“सुपर्ण वस्ते मृगो अस्या दन्तो गोभिः संनद्धा पतति प्रभूता ।

यत्रो नरः सं च वि च द्रवन्ति तत्रास्मभ्यमिषवः शर्म यंसन् ॥”

(ऋ० वे० ६/७५/११, वा० सं० २९/४८)

वस्त्रोत्तरीयग्रहणे—

“यशसा मा द्यावापृथिवी”ति (पारस्कर गृ० सू० २, ६, २१ मानव गृ० सू० १, ९ २७) ।

“या आहरद् ।जमदग्निः।” (पारस्कर गृ० सू० २/६/२३) इति स्रगग्रहणम् ।

“युवा सुवासा [परिवीत आगात्]” (ऋ० वे० ३/८/४, मै० सं० ४/१३/२ काठक सं० १५/१२, ऐ० ब्रा० २/२/२९, अन्यत्रापि) इत्युष्णीषग्रहणम् ॥

स्त्रीवस्त्रपरिधाने “आकूतं चाकूतिश्च” (तै० सं० ३/४/४/२, मै० सं० २/४/१४, पारस्कर गृ० सू० १/४/९) इति मन्त्रः ॥

मुकुटग्रहणे मन्त्रः—

हिरण्यशृङ्गेऽयो अस्य पादा मनोजवा अवर इन्द्र आसीत् ।

देवा इदस्य हविरद्यमायन् यो अर्वन्तं प्रथमो अध्यतिष्ठत् ॥

(ऋ० वे० १, १६३, ९, वा० सं० २९/२०, तै० सं० ४/६/७/४)

“यद्यशोऽप्सरसामिन्द्रः” (पारस्कर गृ० सू० २/६/२४)

इति शिरसि मालाग्रहणम् ।

“अलङ्करणमसि [भूयोऽलङ्करणं भूयात्]” (पारस्कर गृ० सू० २/६/२६)

इत्यनेन अलङ्कारान् ।

“वृत्रस्य कनीनकाऽसि” (वा० सं० काण्व ४/२/१) इति कज्जलम्

“समिद्धोऽग्नि” रिति वा^१ ॥

“सिन्धोरिव प्राध्वने शूधनाशो”^२ (ऋ० वे० ४/५८/७, वा० सं० १७/९५ कठ सं० ४०/७) इति सिन्दूरं गृह्णीयात् ।

राजा चाग्नेः पश्चादुपविशति ॥

॥ सिंहासनपूजा ॥

ततो आचार्यः सिंहासनं पूजयेत् ।

यथा—

स च सामान्यार्घ्यं विधाय सिंहासनं पञ्चगव्यादिना सेचयित्वा— सिंहासनाधारे ‘रत्नसिंहासनाय नमः’ तदुपरि कालाग्निरुद्राय, कूर्माय, आधारशक्तये, अनन्ताय, क्षिति-

१. There are four Mantras with this *pratiśa* in the Vedic literature. It is difficult to decide which one of the following is meant :

समिद्धोऽग्निरश्विना— अ० वे० ७/७३/२, वा० सं० २०/५५, समिद्धोऽग्निर्दिवि— ऋ० वे० ५/२८/१, समिद्धोऽग्निर्निहितः पृथिव्याम्— ऋ० वे० २/३/१, समिद्धोऽग्निः समिधा— अ० वे० १३/१/२८, वा सं० २१/१२, मै० सं० ३/११/११ का० सं०, तै० ब्रा० ।

२. ‘सिन्धोरिव प्राध्वनेषु’

मण्डलाय । आग्नेयादिदिक्षु^१—धर्माय, ज्ञानाय, वैराग्याय, ऐश्वर्याय । पूर्वादिदिक्षु—अधर्माय, अज्ञानाय, अवैराग्याय, अनैश्वर्याय । ऊर्ध्वे^२ 'वास्तोष्पतये ब्रह्मणे नमः' इति गन्धादिभिः पूजयेत् ।

ततो 'भूरसी' ति (वा० सं० १३/१८, तै० सं० ४/२/९/१, ७/१/१२/१) मन्त्रेण धरित्रीं पूजयेत् । अर्घ्यदाने विशेषः—

ॐ विष्णुपत्नीं महीं देवीं माधवीं माधवप्रियाम् ।

लक्ष्मीं प्रियसखीं देवीं नमाम्यच्युतवल्लभाम् ॥

ततो राजा गणपत्यादिदेवेभ्यः पुष्पाञ्जलिं दत्त्वा, प्रदक्षिणमारभ्य^३ मन्त्रेण सिंहासने प्रविशेत् । सिंहासनस्य दक्षिणपार्श्वे तिष्ठन् "इदं विष्णुः" (ऋ० वे० १/२२।१७, वा० सं० ५/१५, अ० वे० ७/२६/४) इति मन्त्रेण पादेनारोहणं कुर्यात् ।

"भद्रं कर्णेभिः" (ऋ० वे० १/८९/८, वा० सं० २५/२१) इति मन्त्रेण सुखासने उपविशेत् ।

[ततः] "उत्तिष्ठ ब्रह्मणस्पते" [वा० सं० ३४/५६], "प्र नूनं ब्रह्मणस्पतिः" [वा० सं० ३४/५७], "ब्रह्मणस्पते त्वमस्य यन्ता" [वा० सं० ३४/५८]^४ इति कण्डिका^५ त्रयं पठेत्

ततो वीणावादनं कृत्वा गायति^६ "वीणागणगिन उपसमेता भवन्ति । तानध्वर्युः संप्रेष्यति । वीणागणगिनऽइत्याह पुराणैरिमं यजमानं राजभिः साधुकृद्भिः संगायतेति । तं ते तथा संगायन्ती"ति^७ (श० ब्रा० १३/४/३/३) श्रुतेः ।

"नर्माय पुँश्चलूं, हसाय कारिं, यादसे शाबल्यां, ग्रामण्यं गणकमभिक्रोशकं तान्महसे वीणावादं पाणिघ्नं तूणवध्मं तान् नृत्तायानन्दाय तलवम्" । (वा० सं० ३०/२०) । । प्रतिश्रुत्वायेति—

१. दिक्षु ।

२. उर्ध्वे ।

३. The mention of the relevant Mantra is missing in the MS.

४. These three Mantras are quoted in the MS in full in a highly corrupt form.

५. कर्णिका ।

६. गायत्रि ।

७. The whole quote is very corrupt in our MS.

[प्रतिश्रुत्ताया अर्तनं घोषाय भषमन्ताय बहुवादिनमनन्ताय मूकं शब्दायाडम्बरघातं महसे वीणावादं क्रोशाय तूणवध्ममवरस्पराय शंखध्मम्—, (वा० सं० ३०/१९)] इति शंखवादनम्।^१

वीरकाहालवादने “त्वष्टा वीरम्” (वा० सं० २९/९, तै० सं० ५/१/११/३, मै० सं० ३/१६/२) इति पठेत्।

“उदुत्तममि”ति मन्त्रेण (ऋ० वे० १/२४/१५, वा० सं० १२/१२, अ० वे० ७/८३/२, तै० सं० १/५/११/३ etc.) छत्रं गृहीत्वा देवं समर्प्य राज्ञः सन्निधाने दध्यात् “बृहस्पतेश्छदिरसि पाप्मनो मामन्तर्धेहि, तेजसो यशसो मा अन्तर्धेहि” (पारस्कर गृ० सू० २/६/२९) इति मन्त्रेण।

चामरम्— “अक्षराजाय कितवम्— गोघातमिति” (वा० सं० ३०/१८)

खड्गम्— “असि यमो अस्यादित्यो अर्वन्”— आहुस्ते त्रीणि दिव बन्धनानि” (ऋ० वे० १/१६३/३, वा० सं० २९/२४, तै० सं० ४/६/७/१, कठ० सं० ४०/६) इति।

चर्म— मर्माणि ते वर्मणा छादयामि— जयन्तं त्वानु देवा मदन्तु (ऋ० वे० ६/७५/१८, वा० सं० १७/४९, सा० वे० २/१२२०, अ० वे० ७/११८।१)

धनुः— “त्वं यविष्ठ दाशुषो नूँः पाहि शृणुधी गिरः, रक्षा तोकमुत त्मना” (ऋ० वे० ८/८४/३, वा० सं० १३/५२, १८/७७, सा० वे० २/५९६, मै० सं० २/१३।११ कठ० सं० ७/१६, श० ब्रा० ७/५/२/३९), “धन्वना गा धन्वनार्जि जयेम— धन्वना सर्वाः प्रदिशो जयेम (ऋ० वे० ६/७५/२, वा० सं० २९/३९, तै० सं० ४/६/६/१, मै० सं० ३/१६/३, ३/१८५/१२) इति धनुः।

शराः— “वीभत्सायै पौत्कसं, वर्णाय हिरण्यकारं— सं शराय प्रच्छिदम्” (वा० सं० ३०/१७) इति शराः

“अत्रा ते रूपमुत्तममपश्यं जिगीषमाणामिष आ पदे गोः (ऋ० १/२६६/७, वा० सं० २९/१८, वा स० कण्व ३१/३/३० तै० सं० ४/६/७/३) “अनु त्वा रथो अनु मर्यो अर्वन्— ममिरे वीर्यं ते” (ऋ० १/१६३/८, वा० सं० २९/१९ तै० सं० ४/६/७/३) इति द्वाभ्यां ध्वजपताकादि राजचिह्नानि धारयेत्।

अतः परं राजशब्दोच्चारणं कर्तव्यम्।

प्रतिनिधिद्वारा राजा नित्य-नैमित्तिककर्म कुर्यात् । काम्ये तु प्रतिनिधिर्नास्तीति आहुः ।

तत आचार्यः पवित्रकरणादि—पर्य्युक्षणान्तं कर्म कृत्वा अग्निं पञ्चाक्षरमन्त्रेण संपूज्य अग्नेर्दश कर्म कुर्यात्—

“सप्त ते अग्ने सप्त जिह्वाः” (वा० सं० १७/७९, तै० सं० १/५/२/४, मै० सं० १/६/२, कठ सं० ७/१४) इति गर्भाधानम् । मरुतनामाग्नये स्वाहा ॥ “स्वस्ति न इन्द्रः —” (ऋ० वे० १/२९/६, वा० सं० २५/९, सा० वे० २/१२२५, मै० सं० ४/९/२७, क० सं० ३५/९) इति पुंसवने । चन्द्र नामाग्नये स्वाहा ॥ “समिन्द्र णो मनसा नेषि गोभिः” (ऋ० वे० ५/४२/४) इति सीमन्तोन्नयने । मङ्गलनामाग्नये स्वाहा ॥ “प्राणाय मे वर्चोदा वर्चसे पवस्व...” (वा० सं० ७/२७, वा० सं० कण्व ९/१/१, तै० सं० ३/२/३/१) इति जातकर्मणि । प्रगग्ज[?]नामाग्नये स्वाहा ॥ “काय स्वाहा, कस्मै स्वाहा... विज्ञातादित्यै स्वाहा” (वा० सं० २२/२०, तै० सं० ७/३/१५/१, मै० सं० ३/१२/५) इति नामकर्मणि । पार्थिव-नामाग्नये स्वाहा ॥ “अन्नपतेऽन्नस्य नो देहि” (वा० सं० ११/८३, तै० सं० ४/२/३/१, मै० सं० २/१०/१) इत्यन्नप्राशने । शुचिनामाग्नये स्वाहा ॥ “शिवो नामासि...” (वा० सं० ३/६३ कौ० सू० ५/२/१७, पारस्कर गृ० सू० २/१/११) इति चूडाकरणे । षड्य[?]नामाग्नये स्वाहा ॥ “व्रतं कृणु व्रतं कृणुताग्निर्ब्रह्माग्निर्यज्ञो वनस्पतिर्यज्ञियः” (वा० सं० कण्व ४/५/१, वा० सं० ४/११, तै० सं० ६/१/४/४, कठ सं० २/४, २३/५, श० ब्रा० ३/२/२/७) [इति व्रतबन्धे]^१ । समुद्भवनामाग्नये स्वाहा ॥ “आ कृष्णेन रजसा वर्तमानः...” (ऋ० वे० १/३५/२, वा सं० ३३/४३, ३४/३१, तै० सं० ३/४/११/२, मै० सं० ४/१२/६) इति समावर्तने । सूर्यनामाग्नये स्वाहा ॥ “त्र्यम्बकं यजामहे सुगन्धिं पतिवेदनम् । उर्वारुकमिव बन्धनादितो मुक्षीय मामुतः” (वा० सं० ३/६०, cf. also ऋ० वे० ७/५९/१२, तै० सं० १/८/६/२, मै० सं० १/१०/४, १/१४४।१२, कठ सं० ९/७, ३६/१४, श० ब्रा० २/६/२/१२, १४) इति पत्नीसंयोजने । योजकनामाग्नये स्वाहा ॥

ततोऽग्नेः^२ पञ्चोपचारेण पूजनम् पूर्ववत् । रक्षा-करणम् । मृतामृतसंज्ञा । आघा-रावाज्यभागौ हुत्वा पुण्याहवाचनम् ।

१. Supplied by the Editor.

२. अग्निम् ।

“अद्यामुक-सगोत्रस्य^१ अमुकशर्मणो राज्याभिषेकाङ्गातया] होमकर्मारम्भः क्रियते”
इत्यादि^२[संकल्पपूर्वकं]^३ ऋषिच्छन्दोदेवताविनियोगं कृत्वा मूलमन्त्रेण समिदाज्यचरूणां
प्रत्येकम् अष्टोत्तरशतं हुत्वा ग्रह-दिक्पालहोमः । स्विष्टकृत् । भूरादयः ।

“मूर्धानं दिवो अरतिं पृथिव्याः—” (ऋ० वे० ६/७/१, बा० सं० ७/२४, ३३/८,
तै० सं० १/४/१३/१, ६/५/२/१ मै० सं० १/३/१५) इति पठित्वा स्वाहा-वौषडन्तो ।^४
यजमानस्यारा^५त्तिष्ठतो होमः ।

अत्र पृथगाज्यसंस्कारं कुर्वन्ति । तत्र मूलं न पश्यामः ।

चतुर्गृहीतग्रहणं फलपुष्पाक्षतादिसंयोगसमाचारात् । आपावकपूर्णाहुतेरतिदेशे प्रमाण-
सत्त्वात् पृथगाज्यसंस्कारः,

“पुनस्त्वादित्या रुद्रा वसवः समिन्धताम्” (वा० सं० १२/४४, तै० सं० ४/२/३/४,
५/२/२/५, मै० सं० १/७/१ कठ सं० ८/१४, ३८/१२, श० बा० ६/६/४/१२) इति
आहुतिद्वयं समाचारात् ।

“अग्निं प्रज्वलितं वन्दे—” इति प्रार्थना ।

प्राशनं । मार्जनम् ।

तेन कलशेन यजमानस्य होमस्तग्विभूषितस्य ब्राह्मणचतुष्टयेन प्राङ्मुखेनाभिषेकः
स्वशाखोक्तमन्त्रैः^६—

“वायव्यैर्वायव्यान्याप्नोति—” (वा० सं० १९/२७)

“तां सवितुर्वरेण्यस्य चित्राम्—” (वा० सं० १७/७४, तै० सं० ४/६/५/४,
५/४/७/४, मै० सं० २/१०/६)

“अश्विनोर्भैषज्येन तेजसे ब्रह्मवर्चसायाभिषिञ्चामि—” (वा० सं० २०/३, तै० बा०
२/६/५/२, आप० श्रौ० सू० १९/९/१३)

“इन्द्रः सुतामा हृदयेन^७ सत्यम्—” (वा० सं० १९/८५ मै० सं० ३/११/९,
३/१५३/१२, कठ सं० ३८/३, तै० बा० २/६/४/३)

-
१. अमुकस्य गोत्रस्य ।
 २. यदेत्यादि ।
 ३. Supplied by the Editor.
 ४. वौषडन्ते ।
 ५. यजमानान्यारान्धे ।
 ६. मन्त्रेण ।
 ७. ताच्चसवितुः
 ८. हृदये ।

“तेन मामभिषिञ्चामि श्रियै...” (पारस्कर गृ० सू० २/६/११)

“येन श्रियमकृणुताम्^१...” (पारस्कर गृह्य० २/६/१२)

“सोमस्य त्वा द्युम्नेनाभिषिञ्चामि अग्नेर्भ्राजसा सूर्यस्य वर्चसा इन्द्रस्येन्द्रियेण [+ मरुतामोजसा”, (वा० सं० १०/१७, कण्व ११/६/१, श० ब्रा० ५/४/२/२) ।

अथैनम् अभिषेकं कृत्वा^२ कृष्णविषाणयानुविनयन्तीति श्रुतेः^३ । स्मार्तमन्त्रैस्तु “सुरास्त्वामभिषिञ्चन्तु” (वराहमिहिरकृत - बृहत्संहिता, ४८/५५-७०) इत्यादि वैकल्पिकमन्त्राभिषेकः^४ ।

नागाङ्गनाष्टादशमातरश्च श्रीः शारदा शैलसुताहिपत्यः ।
एतेऽभिषेकं नृपतेः सपत्न्या मुञ्चन्तु मेघाः कुसुमस्य वृष्टिम् ॥

गन्धर्वविद्याधरकिन्नराद्याः दिक्कुञ्जराष्टौ चिरजीविनश्च ।
एतेऽभिषेकं नृपतेः सपत्न्या मुञ्चन्तु मेघाः कुसुमस्य वृष्टिम् ॥

ग्रहाश्च तारा करणा मुहूर्ताः योगाश्च लग्नास्तिथिराशयश्च ।
एतेऽभिषेकं नृपतेः सपत्न्या मुञ्चन्तु मेघाः कुसुमस्य वृष्टिम् ॥

गंगादिनद्यः सरितः समुद्रास्तीर्थैरनेकैर्बहुभिर्जलेन ।
स्नाने समायान्तु सदा नृयुग्मं मुञ्चन्तु मेघाः कुसुमस्य वृष्टिम् ।

अपरं वारद्वयम् ॥

अथैनं पूर्वाभिषेकेना[णा]भिपतन्तीति श्रुतेः ।

“सविता त्वा प्रसवानां सुवताम् अग्निर्गृहपतीनां सोमो वनस्पतीनाम् । बृहस्पतिर्वाच इन्द्रो ज्यैष्ठ्याय रुद्रः पशुभ्यो मित्रः सत्यो वरुणो धर्मपतीनाम् । इमं देवा असपत्नं सुवध्वं महते क्षत्राय महते ज्यैष्ठ्याय महते जानराज्यायेन्द्रस्येन्द्रियाय । इमममुष्य पुत्रममुष्यै पुत्रमस्यै विशः, एष वः कुरवो राजा सोमोऽस्माकं ब्राह्मणानां राजा” (वा० सं० ९/३९, ४०, वा० सं० कण्व ११/३/१-३, श० ब्रा० ५/३/३/११, ९/४/३/१६, मै० सं० २/६/६, २/६७/१०, कठ सं० १५/५ ॥

अथैनं दक्षिणबाहुमभिवृत्याभिषिञ्चति—

१. मकृत्यताम् ।

२. कृष्ण ।

३. Cf. ŚB 5.3 4.2 which has अनुविमृष्टे for अनुविनयन्ति ।

४. These verses occur in the context of *Pusvasānti* of the king.

“देवस्य त्वा सवितुः प्रसवेऽश्विनोर्बाहुभ्यां पूष्णो हस्ताभ्यां सरस्वत्यै वाचो यन्तुर्यन्त्रिये दधामि बृहस्पतेष्ट्वा साम्राज्येनाभिषिञ्चामि” (वा० सं० ९/३०) ॥

अथैनं कृष्णाजिनेना^१भिषिञ्चति । अभिषेकानन्तरं^२ राजत्वमिति भट्टपादैः यजुषो^३विधानेनाभिषेकः ।

ततः पूर्वोक्तजलैः सर्वगन्धैर्यजमानं पृथग् जलेन स्नापयेयुः । सिक्ताम्बराणि परित्यज्य अन्यवासः परिधाय आचम्य मंगलारोपणम् । दक्षिणादानम् । प्रणीताविमोकः । देवता-ब्रह्मविसर्जनम् । अच्छिद्रावधारणम् । विष्णुस्मरणम् । “उप श्वासय पृथिवीमुत द्यां पुरुत्रा ते मनुतां विष्टितं जगत् । सद्युन्नुभे सजूरिन्द्रेण देवैर्दूराद् दवीयो अप सेध शत्रून्” (ऋ० वे० ६/४७/२९, वा० सं० २९/५५) इति तपोराशिप्रदानम् ।^४

तौर्यत्रिकादीनां तोषणम् । अतिथिसत्कारः ।^५ ज्ञात्यादिभोजनम् ।

दक्षिणादानानन्तरं रथं वा, गजं वा, अश्वं वा मण्डयित्वा आरोहणम् । प्रदक्षिणीकृत्य, देवताः दृष्ट्वा, प्राङ्मुखेन पुरं प्रविश्य, मंगललघोषैः ‘अप्रतिरथं’ (ऋ० वे० १०/१०३, वा० सं० १७/३३-४६, अ० वे० १९/१३ तै० सं० ५/४/६/३, श० ब्रा० ९/२/३/१,५) पठन्, स्नातकवत् षडर्घ्यकरणम् । गृहाभ्यन्तरे पुनः सपत्नीको मंगलाचरण-वन्दापनाऽऽशीर्वादादिकं कुर्यादिति शिष्टाः ।

रथारोहणे- ‘रथे तिष्ठन् नयति वाजिनः पुराः’ (ऋ० ६/७५/६, वा० सं० २९/४३, तै० सं० ४/६/६/२)

हस्त्यारोहणे- ‘अर्मेभ्यो हस्तिपं, जवायाश्वपं-’ (वा० सं० ३०/११, तै० ब्रा० ३/४/१/९)

अश्वारोहणे- “आ जह्वन्ति सान्वेषाम्-” (ऋ० वे० ६/७५/१३, वा० सं० २९/५०, तै० सं० ४/६/६/५) ।

१. कृष्णाजिनोऽभि ।

२. अभिषिञ्च्यनन्तरं ।

३. यजुषा (could also be यजुषां) ।

४. उपस्वात्मयराज्ञसीति तयोराशिप्रदानम् । The relevant verse from the RV & the VS has been supplied by the Editor.

५. संस्कारः ।

अहःशेषं^१ समानीय इष्टैः शिष्टैश्च बन्धुभिः ।^२
अनामिषं तु भुञ्जीत राजधर्मान् समाचरेत् ॥

॥ इति राज्याभिषेकविधिः ॥

अभिषेकादिगुणयुक्तस्य राज्ञः प्रजापालनं परमो धर्मः ॥

॥ अथ राजनीतिः ॥

चत्वारिंशत् समा नीताः सेवया येन वै नृपः ।
ततः सेवां विना तस्मै भृत्यर्धं^३ कल्पयेत् सदा ॥
यावज्जीवं तु तत्पुत्रेऽक्षमे बाले^४ तदर्थकम् ।
भार्यायां वा सुशीलायां कन्यायां वा स्वश्रेयसे ॥
अष्टमांशं पारितोष्यं दद्याद् भृत्याय वत्सरे ।
कार्याष्टमांशं वा दद्यात् कार्यं द्रागधिकं कृतम् ॥
स्वामिकार्ये विनष्टो यस्तत्पुत्रे तद्भृतिं^५ वहेत् ।
यावद्बालोऽन्यथा पुत्रगुणान् दृष्ट्वा भृतिं^५ वहेत् ॥
षष्ठांशं वा चतुर्थांशं भृतेर्भृत्यस्य पालयेत् ।
दद्यात्तदर्थं भृत्याय द्वित्रिवर्षेऽखिलं तु वा ।
वाक्पारुष्यान्यूनं^६ भृत्या स्वामी प्रबलदण्डतः ।
भृत्यं प्रशिक्षयेन्नित्यं शत्रुत्वं त्वपमानतः ॥

यथागुणान् स्वभृत्यांश्च प्रजाः संरजयेन्नृपः ।

शाखाप्रदानतः कांश्चिदपरान् फलदानतः ॥

-
१. अहशेषं ।
 २. बन्धुभिः ।
 ३. भृत्यर्धं ।
 ४. ऽक्षमे बले ।
 ५. भृतिं ।
 ६. नृपः ।

अन्यान् सुचक्षुषा हासैस्तथा कोमलया गिरा ।
सुभोजनैः सुवसनैस्ताम्बूलैश्च धनैरपि ॥

कांश्चित् सुकुशलप्रश्नैरधिकारप्रदानतः ।
वाहनानां प्रदानेन योग्याभरणदानतः ॥

छत्रातपत्रचामरदीपिकानां प्रदानतः ।
क्षमया प्रणिपातेन मानेनाभिगमेन च ॥

सत्कारेण च ज्ञानेन ह्यादरेण शमेन च ।
प्रेम्णा समीपवासेन स्वार्धासनप्रदानतः ।
सम्पूर्णासनदानेन स्तुत्योपकारकीर्तनान् ॥

(शुक्रनीति २/४१३-४२५)

यत्कार्ये विनियुक्ता ये कार्याङ्कैरङ्क्येच्च तान् ।
लोहजैस्ताम्रजैरीतिभवै रजतसंभवैः ।
सौवर्णै रत्नजैर्वापि यथायोग्यैः स्वलाञ्छनैः ।
प्रविज्ञानाय दूरात्तु वस्त्रैश्च मुकुटैरपि ।
वाद्यवाहनभेदैश्च भृत्यान् कुर्यात् पृथक् पृथक् ।
स्वविशिष्टं च यच्चिह्नं न दद्यात् कस्यचिन्नृपः ॥

दशप्रोक्ता पुरोधाद्या ब्राह्मणाः सर्व एव ते ।
अभावे क्षत्रिया योज्यास्तदभावे तथोरुजाः ।
नैव शूद्रास्तु संयोज्या गुणवन्तोऽपि पार्थिवैः ॥

भागग्राही क्षत्रियस्तु साहसाधिपतिश्च सः ।
ग्रामपो ब्राह्मणो योज्यः कायस्थो लेखकस्तथा ॥

शुल्कग्राही तु वैश्यो हि प्रतिहारश्च पादजः ।
सेनाधिपः क्षत्रियस्तु ब्राह्मणस्तदभावतः ॥

न वैश्यो न च वै शूद्रः कातरश्च कदाचन ।
सेनापतिः शूर एव योज्यः सर्वासु जातिषु ॥

(शुक्रनीति २/४२६-४३२)

विद्यया कर्मणा शीलैः प्रजाः संरजयन् मुदा ।
 त्यागी च सत्त्व^१संपन्नः सर्वान् कुर्याद् वशे स्वके ।
 शनैः शनैः प्रवर्द्धेत शुक्लपक्षमृगाङ्गवत् ।
 एवंवृत्तो नरपतिः^२ राज्यं प्राप्याप्यकंटकम् ।
 सहायवान् महामात्यश्चिरं भुङ्क्ते वसुन्धराम् ॥
 (शुक्रनीति २/५०, ५१)

प्रजानां रक्षणं दानमिज्याध्ययनमेव वा ।
 विषयेष्वप्रसक्तिश्च क्षत्रियस्य समासतः ॥
 (मनुः १/८९)

क्षत्रियस्यापि यो धर्मस्तं वक्ष्यामि नराधिप ।
 दद्याद्वाजा न याचेत यजेत न च याजयेत् ॥
 नाध्यापयेदधीयीत प्रजाश्च परिपालयेत् ।
 नित्योद्युक्तो दस्युवधे रणे कुर्यात् पराक्रमम् ॥
 ये तु क्रतुभिरीजानाः श्रुतवन्तश्च पार्थिवाः ।
 ये तु युद्धे विजेतारस्ते तु लोकजितो नृपाः ॥
 (पद्मपुराणम्)

अविक्षतशरीरो हि संगराद् यो निवर्तते ।
 क्षत्रियस्य तु तत्कर्म नोभयत्र यशःप्रदम् ॥
 दानमध्ययनं यज्ञो राज्ञां क्षेमोऽमिधीयते ।
 तस्माद् राज्ञा महाराज द्रष्टव्यं(यष्टव्यं) धर्मशालिना ।
 प्रजाः स्वेषु (तु) धर्मेषु स्थापयेच्च महीपतिः ।
 धर्म्याण्येव हि कर्माणि कारयेत् सततं प्रजाः ॥
 परमां सिद्धिमाप्नोति नृपतिः परिपालनात् ॥
 (पद्मपुराणम्)

१. सत्य ।

२. राजपत्रो in Chawkhamba Ed.

बहुनात्र किमुक्तेन संक्षेपादुच्यते मया ।

प्रजापालनकृद्राजा कदाचिन्नावसीदति ॥

(पद्मपुराणम्)

युयुत्सा गर्हिता सदिभः सम्मानैः सन्धिरुत्तमः ।

मृत्युर्जयो वा युद्धेषु राजन्यानां वरानने ॥

अलोभी स्यात् प्रजावित्ते गृहणीयात् सम्मितं करम् ।

रक्षन्गङ्गीकृतं धर्मं पुत्रवत् पालयेत् प्रजाः ॥

(इति कालिकातन्त्रम्)

न्याय्यं युद्धं तथा सन्धि कर्माण्यन्यानि यानि च

मन्त्रिभिः सह कुर्वीत विचार्य सर्वथा नृपः ।

धर्मयुद्धेन योद्धव्यं, न्याय-दण्ड-पुरस्क्रियाः ।

करणीया यथाशास्त्रं, सन्धिं कुर्याद् यथाबलम् ॥

उपायैः साधयेत् कार्यं युद्धं सन्धिञ्च शत्रुभिः ।

उपायानुगता सर्वा जयक्षेमविभूतयः ॥

स्याद् नीचसंगाद् विरतः सदा विद्वज्जनप्रियः

धीरो विपत्तौ दक्षश्च शीलवान् सम्मितव्ययी ।

निपुणो दुर्गसंस्कारे शस्त्रशिक्षाविचक्षणः ।

स्वसैन्यभावान्वेषी स्यात् शिक्षयेद् रणकौशलम् ॥

न हन्यान् मूर्च्छितान् युद्धे त्यक्तशस्त्रान् पराङ्मुखान् ।

बलान्नीतान् रिपून् देवि रिपुदारशिश्नून्पि ॥

जयलब्धानि वस्तूनि सन्धिप्राप्तानि यानि च ।

वितरेत्तानि सैन्येभ्यो यथायोग्यविभागतः ॥

(कालिकातन्त्रम्)

शौर्यं वृत्तं च योद्धृणां ज्ञेयं राज्ञा पृथक् पृथक् ।

बहुसैन्याधिपं नैकं कुर्यादात्महिते रतः ॥

नैकस्मिन् विश्वसेद् राजा नैकं न्याये नियोजयेत् ।
साम्यं क्रीडोपहासञ्च नीचैः सह विवर्जयेत् ॥

बहुश्रुतः स्वल्पभाषी जिज्ञासुर्ज्ञानवानपि ।
बहुमानोऽपि निर्दम्भो धीरो दण्डप्रसादयोः ॥

स्वयं वा चरदृष्ट्या वा प्रजाभावान् विलोकयेत् ।
एवं स्वजन-भृत्यानां भावान् पश्येन्नराधिपः ॥

क्रोधाद् दम्भात् प्रमादाद् वा सम्मानं शासनं तथा
सहसा नैव कर्तव्यं स्वामिना तत्त्वदर्शिना ।
सैन्य-सेनाधिपामात्य-वनितापत्यसेवकाः ।
पालनीयाः, सदोषाश्चेद् दण्ड्या राज्ञा यथाविधि ॥

उन्मत्तानसमर्थाश्च बालांश्च मृतबान्धवान् ।
पीडाभिभूतान् वृद्धांश्च रक्षयेत् पितृवन्तः ॥

(कालिकातन्त्रम्)

त्रयो धर्मा निवर्तन्ते ब्राह्मणात् क्षत्रियं प्रति ।
अध्यापनं याजनं च तृतीयश्च प्रतिग्रहः ।
रक्षणं क्षत्रियस्यैव विशिष्टं सर्वकर्मसु ॥

(मनुः १०/७७)

ब्राह्मं प्राप्तेन संस्कारं क्षत्रियेण यथाविधि
सर्वस्यास्य यथान्यायं कर्तव्यं परिरक्षणम्
शस्त्रास्त्रभृत्त्वं क्षत्रस्य जीवानार्थं [प्रकल्पितम्]

(मनुः ७/२, १०/७९)

दण्डः शास्ति प्रजाः सर्वाः दण्ड एवाभिरक्षति ।
दण्डः सुप्तेषु जागर्ति दण्डं धर्मं विदुर्बुधाः ॥
यदि न प्रणयेद् राजा दण्डं दण्ड्येष्वतन्द्रितः ।
शूले मत्स्यानिवापक्ष्यन् दुर्बलं बलवत्तराः ॥

(मनुः ७/१८, २०)

स्वराष्ट्रे न्यायवृत्तः स्यात् भृशदण्डश्च शत्रुषु ।
 सुहृत्स्वजिह्वः स्निग्धेषु ब्राह्मणेषु क्षमान्वितः ॥
 (मनुः ७/३२)

तस्य भृत्यजनं ज्ञात्वा स्वकुटुम्बान् महीपतिः ।
 श्रुतशीले च विज्ञाय वृत्तिं धर्म्यां प्रकल्पयेत्
 कल्पयित्वाऽस्यवृत्तिं च रक्षेदेनं समन्ततः ।
 राजा हि धर्मषड्भागं तस्मात् प्राप्नोति रक्षितात् ।
 (मनुः ११/२२, २३)

क्षत्रियो बाहुवीर्येण^१ तरेदापदमात्मनः ॥
 (मनु०, ११/३४ पूर्वार्द्धम्)

ये नियुक्तास्तु कार्येषु हन्युः कार्याणि कार्यिणाम् ।
 धनोष्मणा पच्यमानास्तान् निःस्वान् कारयेन्नुपः ॥
 (मनुः ९/२३१)

वार्षिकान्^२ चतुरो मासान् यथेन्द्रोऽभिप्रवर्षति ।
 तथाभिवर्षेत् स्वं राष्ट्रं कार्यैरिन्द्रव्रतं चरन् ॥
 अष्टौ मासान् यथाऽऽदित्यस्तोयं हरति रश्मिभिः ।
 तथा हरेत् करं राष्ट्रात् नित्यमर्कव्रतं हि तत् ।
 (मनुः ११/३०४-३०५)

रक्षणादार्यवृत्तानां कण्टकानां च शोधनात्
 नरेन्द्रास्त्रिदिवं यान्ति प्रजापालनतत्पराः ।
 (मनुः ९/२५३)

स्वाम्यमात्यौ पुरं राष्ट्रं कोषदण्डौ सुहृत्तथा ।
 सप्त प्रकृतयो होताः सप्तांगं राज्यमुच्यते ॥
 (मनुः ९/२९४)

-
१. बाहुवीर्येण ।
 २. कर्षकान् ।

चारणोत्साहयोगेन क्रिययैव च कर्मणाम् ।
स्वशक्तिं परशक्तिं च नित्यं विद्यान् महीपतिः ॥
(मनुः ९/२९८)

आरभेतैव कर्माणि श्रान्तः श्रान्तः पुनः पुनः ।
कर्माण्यारभमाणं हि पुरुषं श्रीर्निषेवते ॥
(मनुः ९/३००)

दत्त्वा धनं तु विप्रेभ्यः सर्वदण्डसमुत्थितम्
पुत्रे राज्यं समासृज्य कुर्वीत प्रायणं रणे ॥
(मनुः ९/३२३)

परिपूर्णं यथा चन्द्रं दृष्ट्वा हृष्यन्ति मानवाः ।
तथा प्रकृतयो यस्मिन् स चान्द्रवतिको नृपः ॥
(मनुः ९/३०९)

कूटशासनकर्तृश्च प्रकृतीनां च दूषकान् ।
स्त्री-[बाल]-ब्राह्मणघ्नांश्च, हन्याद् द्विद्विसेविनस्तथा ॥
(मनुः ९/२३२)

षाड्गुण्यं संप्रवक्ष्यामि तद्वरौ सन्धिविग्रहौ
सन्धिश्चविग्रहश्चैव यानमासनमेव च ।
द्वैधीभावः संश्रयश्च षड्गुणाः संप्रकीर्तिताः ॥
पणबद्धः स्मृतः सन्धिरपकारस्तु विग्रहः ।
जिगीषोः शत्रुविजये यानं यात्राभिधीयते ॥
विग्रहेण स्वके देशे स्थितिरासनमुच्यते ।
बलाद्धेन प्रयाणस्तु द्वैधीभावः स उच्यते ।
उदासीनो मध्यमो वा संश्रयात् संश्रयः स्मृतः ॥

राजा क्षत्रिय इत्युक्तः प्रजापालनतत्परः ।
सत्यं दानं विष्णुभक्तिस्तथा ब्राह्मणसेवनम् ॥

दर्पो विरोधो नियतं युद्ध सामग्री[ग्रि]-संग्रहः ।
 परिखाकरणं चैव चारेण राज्यदर्शनम् ।
 मन्त्रिभिर्मन्त्रणं चैव चारेण राज्यदर्शनम् ।
 बहुभिर्मन्त्रणात्यागो न चैकेनापि मन्त्रणा ।^१
 सदावधानदण्डश्च विचार्य सूक्ष्मचक्षुषा ।
 शास्त्रादरो विप्रभक्तिर्ब्राह्मणान्यकरग्रहः ।
 शोको विषादो मोहश्च व्ययशंका च मूर्खता ।
 त्याज्याः राज्ञा इमे दोषाः प्रजासु सुप्रसन्नता ॥

(बृहद्धर्मपुराणम् २/३/१-५)

शिष्ये गुरुमतिक्रान्ते पुत्रे पितरमेव च ।
 स्वामिनं च स्त्रियाम्^२ राजा दण्डकर्ता भवेद् द्विजः ॥
 ब्राह्मणं दुस्तरं ज्ञात्वा तत्र दण्डं न कारयेत् ।
 न वध्यो ब्राह्मणो विप्रः, स्त्रीः वृद्धो बाल एव च ॥
 यश्चरेदशुभं कर्म पापं विप्रविगर्हितम् ।
 पातकेषु निवर्तेत निग्रहस्तस्य कारणात् ॥
 शिरसो मुण्डनं कृत्वा गोमयेनोपलेपयेत्
 नगरं खरयानेन भ्रामयेद् दण्डमेव च ॥

क्षत्रियस्य च यो दण्डस्तं वक्ष्याम्यानुपूर्विकम् ।
 परद्रव्याभिहरणे परदाराभिमर्षणे ।
 छेदयेद् हस्तपादौ च कर्णनासादिकर्त्तनम् ॥
 सर्वस्वहरणं कृत्वा परराष्ट्रे विसर्जयेत् ।
 क्षत्रियस्य हि दुष्टस्य दण्ड एष विधीयते ॥

वैश्यस्यापि च यो दण्डस्तं प्रवक्ष्यामि मे शृणु ।
 क्रूरेषु पातकेष्वेव यस्तु वैश्यः प्रवर्तते ।
 परदारे परस्वे च तस्य निग्रहमादिशेत् ॥

१. चैकमन्त्रणामपि ।

२. स्त्रिया ।

शूलेन भेददण्डस्तु वृक्षशाखावलम्बनम् ।
एष वैश्यस्य दण्डः स्यात् शूद्रस्य शृणु वर्ण्यते ॥

कुले शूद्रस्य यो दुष्टस्तथैवास्य वधः स्मृतः ।
कुञ्जरेणाभिमर्देत मूषायामपि पातयेत् ॥

(बृहद्धर्म पु० २/३/२०-३१)

श्रेयोऽर्थी सततं राजा ब्रह्मवृत्तिं न लंघयेत् ।
स्वदत्तां परदत्तां वा ब्रह्मवृत्तिं हरेत्तु यः ।
षष्टिवर्षसहस्राणि स विष्ठासु कृमिर्भवेत् ॥
शास्त्रज्ञसङ्गं नृपतिः कुर्यान्नित्यं न चान्यथा ।
वेदागमपुराणज्ञान् ब्राह्मणांस्तु विशेषतः ।
ज्योतिर्विदोऽपि नृपतिर्न कदापि परित्यजेत् ॥

(बृहद्धर्म पु० २/३/३४, ३९, ४०)

वर्तेत युद्धसामग्र्या प्रस्तुतो नृपतिः सदा ।
धान्यतण्डुलवस्त्रादेः कोषान् कुर्यात् पृथक् पृथक् ॥
तथा चाक्षौहिणीबद्धं सैन्यं रक्षेत सर्वदा ।
व्ययशंकां युद्धशंकां संत्यजेन्नृपतिः सदा ॥
बहुभिर्न वसेद्राजा वियुक्तो नापि शस्त्रकैः ।
अल्पां निद्रां तु सेवेत भोजनं तु मितं चरेत् ॥
सदा स्वस्त्ययनी तिष्ठेद् विप्रपूजारतः सदा ।
भ्रातरं पुत्रवर्गञ्च दद्यान् प्रश्रयं क्वचित् ॥

(बृहद्धर्मपुराणम् २/३/४२, ४८, ५२, ५४)

राज्यस्थः क्षत्रियश्चैव प्रजाधर्मेण पाल्यते ।
कुर्यादध्ययनं सम्यक् यजेद् यज्ञान् यथाविधि ॥

दद्याद्दानं द्विजाग्रचेम्यो धर्मबुद्धिसमन्वितः ।
 स्वदारनिरतो नित्यं परदारविवर्जितः^१
 नीतिशास्त्रार्थकुशलः सन्धिविग्रहतत्त्ववित् ।
 देवब्राह्मणभक्तश्च पितृकार्यपरस्^२तथा ॥
 धर्मेणैव जयाकांक्ष्यधर्मं परिवर्जयेत्^३ ॥

(नृसिंहपुराणम् ५८/२-५)^४

न लोभाद् वा न कामाद् वा न नार्थाद् वा यस्य मानसम् ।
 एनोभिः कृष्यते वत्स स राजा स्वर्गमृच्छति ॥
 (मार्कण्डेयपुराणम् २४/२९)

न्यायेनार्जनमर्थस्य वर्धनं रक्षणं चरेत् ।
 सत्पात्रप्रतिपत्तिश्च राजवृत्तं चतुर्विधम् ॥

न्यायस्य विनयो मूलं विनयः शास्त्रनिश्चयात्
 विनयो हीन्द्रियजयस्तैर्युक्तो पालयेन्महीम् ।
 शास्त्रं प्रज्ञा धृतिर्दाक्ष्यं प्रागल्भ्यं धारयिष्णुता ।
 उत्साहवाग्मितौदार्यमापत्काले सहिष्णुता ॥

प्रभवः शुचिता मैत्री त्यागः सत्यं कृतज्ञता ।
 कुलं शीलं दमश्चेति गुणाः सम्पत्तिहेतवः ॥

१. संभोगे निरतः सदा ।

२. पितृकार्ये रतः ।

३. जयाकांक्ष्यधर्मं तु विवर्जयेत् ।

४. The amended readings in this excerpt have been taken from the critical edition of the Narasimha P. prepared by Dr. S. Jena (Nag Publishers, Delhi 1987).

प्रकीर्णविषयारण्ये धावन्तं विप्रमाथनम् ।
ज्ञानाङ्कुशेन कुर्वीत वश्यमिन्द्रियदन्तिनम् ॥

कामः क्रोधस्तथा लोभो हर्षो मानो मदस्तथा ।
षड्वर्गमुत्सृजेदेनमस्मिन्त्यक्ते सुखी नरः ।
प्रजाः समनुगृहणीयात् कुर्यादाचारसंस्थितिम् ।
वाक् सूनृता दया दानं दीनोपगतरक्षणम् ।
(अग्निपुराणम् २३८/१-७, ११, १४)

[इति वृत्तं सतां साधुहितं सत्पुरुषव्रतम् ॥
न हि स्वसुखमन्विच्छन् पीडयेत् कृपणं जनम्
कृपणः पीड्यमानो हि मन्युना हन्ति पार्थिवम्] १

□ □ □

१. Supplied by the editor from the printed edition of this Purāṇa to complete the quotation since the MS ends abruptly.



